

REGIONAL NEWS UNIT
AKASHVANI, GUWAHATI
0000000000

Date : 26-02-2026

Time : 1205 Hrs

Assamese Midday Bulletin

Headlines

- ১। ধেমাজিত সংহত জিলা আয়ুক্তৰ কাৰ্যালয় মুখ্যমন্ত্ৰীৰ আনুষ্ঠানিকভাৱে উদ্বোধন।
- ২। শিল্পী জুবিন গাৰ্গৰ মৃত্যুৰ গোচৰৰ দ্ৰুত নিষ্পত্তিৰ বাবে ফাষ্টট্ৰেক আদালত গঠনকে ধৰি কেইবাটাও সিদ্ধান্তত ৰাজ্যিক মন্ত্ৰীসভাৰ অনুমোদন।
- ৩। সত্ৰ-সংস্কৃতিৰ জনক মহাপুৰুষ শ্ৰীশ্ৰী দামোদৰ দেৱৰ ৫৩৮ সংখ্যক জয়ন্তী বিস্তিত কাৰ্যসূচীৰে পালন।
আৰু
- ৪। আইচিচি টি-২০ বিশ্বকাপ ক্ৰিকেট প্ৰতিযোগিতাত আজি কলম্বোৰ আৰ প্ৰেমাডাসা ষ্টেডিয়ামত হ'বলগীয়া ছুপাৰ এইটৰ এখন খেলত ইংলেণ্ড নিউজিলেণ্ডৰ বিৰুদ্ধে অৱতীৰ্ণ।

০০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি ধেমাজিত সংহত জিলা আয়ুক্তৰ কাৰ্যালয় আনুষ্ঠানিকভাৱে উদ্বোধন কৰে। মুখ্যমন্ত্ৰীগৰাকীয়ে আজি জিলাখনৰ ৩২ হাজাৰ লোকৰ মাজত মিছন বসুন্ধৰা আঁচনিৰ অধীনত ভূমিপট্টা বিতৰণ কৰিব। এই উপলক্ষে জিলাখনৰ দেউৰীবিলাত আয়োজিত অনুষ্ঠানত ৰাজহ আৰু দুৰ্যোগ ব্যৱস্থাপনা বিভাগৰ মন্ত্ৰী কেশৱ মহন্ত উপস্থিত থাকিব। খিলঞ্জীয়া ভূমিহীন পৰিয়াল আৰু প্ৰতিষ্ঠাসমূহৰ ভূমিৰ অধিকাৰ সুনিশ্চিত কৰাৰ লক্ষ্যৰে চৰকাৰে সমষ্টিভিত্তিক ভূমিপট্টা বিতৰণৰ ব্যৱস্থা কৰিছে।

মুখ্যমন্ত্ৰীগৰাকীয়ে শদিয়াত আজি বিয়লি ৩ বজাত ৪১৮ কোটি টকা ব্যয়সাপেক্ষে কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰিব। ড° শৰ্মাই শদিয়াৰ অম্বিকাপুৰত ১৬০ কোটি টকা ব্যয় সাপেক্ষে নিৰ্মাণ কৰা ষষ্ঠ অসম আৰক্ষী কমাণ্ডো বাহিনীৰ কাৰ্যালয় আৰু হাস্পাতাল চাৰিআলি-টুপছিঙা ঘাট সংযোগী আৰ চি চি দলংখন উদ্বোধন কৰাৰ লগতে শদিয়া চৰকাৰী উচ্চতৰ মাধ্যমিক বিদ্যালয়ৰ নতুন ভৱন মুকলি কৰিব। তেওঁ লগতে কাকপথাৰত বহুমুখী ইন্দ্ৰাৰ ষ্টেডিয়ামৰ উন্নয়ন, ছপাখোৱাত বীৰ লাচিত ষ্টেডিয়ামৰ উন্নয়নকে ধৰি বহুকেইটা ৰাজহুৱা সা-সুবিধাৰ উন্নীতকৰণ প্ৰকল্পৰ লগতে শক্তিখণ্ড আৰু পথ উন্নীতকৰণ প্ৰকল্পৰ আধাৰশিলা স্থাপন কৰিব। অম্বিকাপুৰত এই উপলক্ষে আয়োজিত অনুষ্ঠানত সাংসদ প্ৰদান বৰুৱা আৰু স্থানীয় বিধায়ক বলিন চেতিয়া উপস্থিত থাকিব।

০০০০০০

শিল্পী জুবিন গাৰ্গৰ মৃত্যুৰ গোচৰৰ দ্ৰুত নিষ্পত্তিৰ বাবে ফাষ্টট্ৰেক আদালত গঠনত ৰাজ্যিক মন্ত্ৰীসভাই অনুমোদন দিছে। দিছপুৰৰ লোকসেৱা ভৱনত অনুষ্ঠিত মন্ত্ৰীসভাৰ বৈঠকৰ অন্তত এখন সংবাদমেলত মুখ্যমন্ত্ৰী ড° হিমন্ত বিশ্ব শৰ্মাই এই কথা প্ৰকাশ কৰি কয়, যে জুবিন গাৰ্গৰ মৃত্যুৰ গোচৰটো ক্ষিপ্ৰ গতিত মিমাংসাৰ দিশে আগবঢ়াই নিয়াৰ ক্ষেত্ৰত ফাষ্টট্ৰেক আদালত গঠনৰ বাবে গুৱাহাটী উচ্চ ন্যায়ালয়ৰ মুখ্য ন্যায়াধীশক অনুৰোধ জনোৱাৰ সিদ্ধান্ত লোৱা হৈছে। এই বিশেষ আদালতৰ বাবে ন্যায়ালয়ে এজন ন্যায়াধীশ নিযুক্তি দিয়াৰ লগতে নীতি-নিয়ম প্ৰস্তুত কৰি বাকী ব্যৱস্থাসমূহ গ্ৰহণ কৰিব বুলি তেওঁ উল্লেখ কৰে। এই ক্ষেত্ৰত ৰাজ্য চৰকাৰে প্ৰয়োজনীয় সা-সুবিধাসমূহ প্ৰদান কৰিব বুলি মুখ্যমন্ত্ৰীগৰাকীয়ে জানিবলৈ দিয়ে।

(বাইট : ড° শৰ্মা)

মন্ত্ৰীসভাৰ বৈঠকত চাহ শ্ৰমিকৰ দৈনিক মজুৰী অন্তৰতীকালীনভাৱে অহা এক এপ্ৰিলৰ পৰা ৩০ টকাকৈ বৃদ্ধি কৰাৰ সিদ্ধান্ত লোৱা হয়। সেই অনুসৰি ব্ৰহ্মপুত্ৰ উপত্যকাৰ চাহ শ্ৰমিকে ২৮০ টকাকৈ আৰু বৰাকৰ চাহ শ্ৰমিকে ২৫৮ টকাকৈ লাভ

কৰিব বুলি মুখ্যমন্ত্ৰীগৰাকীয়ে প্ৰকাশ কৰে। তেওঁ লগতে কয়, যে ছমাহৰ পাছত নতুন শ্ৰম আইন বলৱৎ হ'লে চাহ শ্ৰমিকৰ মজুৰী ৩০০ টকাতকৈ অধিক হ'ব। বৈঠকত পঞ্চায়ত আৰু গ্ৰামোন্নয়ন বিভাগত ঠিকাভিত্তিক কাম কৰি থকা ৪৫ বছৰ উৰ্ধৰ চাকৰিয়ালৰ কাৰ্যকাল ৬০ বছৰলৈ বৃদ্ধিত অনুমোদন জনোৱা হয়। মন্ত্ৰীসভাই লগতে ৰাজ্য চৰকাৰৰ পুঁজিৰ পৰা ৩৩ হাজাৰ ৬৫৬ গৰাকী আশাকৰ্মী আৰু দুহেজাৰ ৫৭০ গৰাকী আশা ছুপাৰভাইজাৰক একোখনকৈ স্কুটি প্ৰদানৰো সিদ্ধান্ত লয়। তদুপৰি অহা ১০ মাৰ্চত ৩৯ লাখ ৭০ হাজাৰ অৰুণোদয় হিতাধিকাৰীক ৯ হাজাৰ টকাকৈ প্ৰদান কৰা হ'ব বুলি মুখ্যমন্ত্ৰীয়ে প্ৰকাশ কৰে। গুৱাহাটীত এই অনুষ্ঠানৰ কেন্দ্ৰীয় কাৰ্যসূচী অনুষ্ঠিত কৰাৰ লগতে পঞ্চায়ত আৰু গাঁও অঞ্চলত সভা অনুষ্ঠিত কৰি হিতাধিকাৰীসকলৰ মাজত ধন বিতৰণ কৰা হ'ব বুলি তেওঁ জানিবলৈ দিয়ে। মন্ত্ৰীসভাই শ্ৰীভূমি জিলাৰ পাথাৰকান্দিত ১২২ কোটি টকা ব্যয় সাপেক্ষে এখন কৃষি মহাবিদ্যালয় স্থাপনত অনুমোদন জনায়। এইখন হ'ব বৰাক উপত্যকাৰ প্ৰথমখন কৃষি মহাবিদ্যালয়। ইপিনে কাজিৰঙা ৰাষ্ট্ৰীয় উদ্যান আৰু অন্যান্য সংৰক্ষিত অঞ্চলসমূহৰ সৈতে পাৰিপাৰ্শ্বিক সংযোগ অটুত ৰখা তথা জৈৱ বৈচিত্ৰ সংৰক্ষণৰ লক্ষ্যৰে ভৰলিমুখ অঞ্চলৰ এহেজাৰ ৩৯৭ দশমিক ৫-৮ হেক্টৰ ভূমি প্ৰস্তাৱিত সংৰক্ষিত বনাঞ্চল হিচাপে ঘোষণাৰ বাবে ৰাজ্যিক মন্ত্ৰীসভাই অনুমোদন জনাইছে বুলি মুখ্যমন্ত্ৰী ড° শৰ্মাই প্ৰকাশ কৰে।

০০০০

সত্ৰ-সংস্কৃতিৰ জনক মহাপুৰুষ শ্ৰীশ্ৰী দামোদৰ দেৱৰ ৫৩৮ সংখ্যক জয়ন্তী আজি বিস্তৃত কাৰ্যসূচীৰে পালন কৰা হৈছে। মহাপুৰুষজনাই স্থাপন কৰা আদিধাম বৰপেটাৰ পাটবাউসী সত্ৰৰ লগতে মৰিগাঁৱৰ ঐতিহাসিক বৰ্ণসত্ৰ, মাজুলীৰ দক্ষিণপাট সত্ৰ, গুৱালকুছিৰ শ্যামৰায় সত্ৰ, বংশৰৰ দেৱদামোদৰ মন্দিৰ, তামুলপুৰৰ গান্ধীবাৰী, তেজপুৰৰ দেৱদামোদৰ মন্দিৰসহ ৰাজ্যৰ বিভিন্ন দেৱদামোদৰীয় সত্ৰ আৰু নামঘৰত গুৰুজনাৰ জয়ন্তী সম্পূৰ্ণ আধ্যাত্মিক পৰম্পৰাৰে পালন কৰা হৈছে।

০০০০০০০

কেন্দ্ৰীয় বন্দৰ, জাহাজ পৰিবহণ আৰু জলপথ মন্ত্ৰ্যালয়ৰ অধীনৰ অন্তৰ্দেশীয় জলপথ প্ৰাধীকৰণৰ উদ্যোগত ডিব্ৰুগড়ৰ বগীবিলত নিৰ্মাণ কৰা সীমাশুল্ক আৰু ইমিগ্ৰেছন চৌহদ আজি কেন্দ্ৰীয় মন্ত্ৰী সৰ্বানন্দ সোণোৱালে উদ্বোধন কৰিব। মন্ত্ৰীগৰাকীয়ে লগতে ডিব্ৰুগড় চহৰৰ মাজমজিয়াত নতুন ৰূপত নিৰ্মাণ কৰা ঐতিহ্য ভৱনটোও মুকলি কৰিব। এই উপলক্ষে আজি ডিব্ৰুগড়ৰ চৌকিদিঙি খেলপথাৰত আয়োজিত অনুষ্ঠানত পৰিবহন মন্ত্ৰী চৰণ বড়ো, স্থানীয় বিধায়ক তথা মন্ত্ৰী প্ৰশান্ত ফুকন, যোগেন মহন, বিমল বৰা, ৰূপেশ গোৱালাকে ধৰি ডিব্ৰুগড় আৰু তিনিচুকীয়া জিলাৰ বিধায়ক তথা সংশ্লিষ্ট বিভাগৰ শীৰ্ষ বিষয়াসকল উপস্থিত থাকিব। শ্ৰী সোণোৱালে এই অনুষ্ঠানৰ পৰাই ধুবুৰীৰ সীমাশুল্ক আৰু ইমিগ্ৰেছন চৌহদো উদ্বোধন কৰিব। এই প্ৰকল্পসমূহে অসমসহ সমগ্ৰ উত্তৰ-পূৰ্বাঞ্চলৰ বাণিজ্য, পৰ্যটন আৰু যোগাযোগ ব্যৱস্থা অধিক সুদৃঢ় কৰিব বুলি আশা কৰা হৈছে।

০০০০০০০

ৰাজ্যত নতুন গ্ৰীণফিল্ড বিমান বন্দৰৰ সন্ভাৱনীয়তা জৰীপৰ বাবে আজি অসম চৰকাৰ আৰু ভাৰতীয় বিমান প্ৰাধীকৰণৰ মাজত এখন বুজাবুজিৰ চুক্তি স্বাক্ষৰ কৰা হ'ব। দিছপুৰৰ লোকসেৱা ভৱনৰ সংবাদ সন্মিলন কক্ষত সন্ধিয়া আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা অতিথি হিচাপে উপস্থিত থাকিব। গ্ৰীণফিল্ড বিমান বন্দৰৰ বাবে মানস ৰাষ্ট্ৰীয় উদ্যান অঞ্চল, উমৰাংছ, মাজুলী আৰু ডিফুৰ নাম প্ৰস্তাৱ কৰা হৈছে। এই চুক্তিয়ে আঞ্চলিক বিমান যোগাযোগ ব্যৱস্থাৰ সৰলীকৰণ, পৰ্যটন খণ্ডৰ বিকাশ আৰু অৰ্থনৈতিক উন্নয়নৰ প্ৰসাৰ আৰু বাণিজ্যিক সুযোগ বৃদ্ধি তথা কৌশলগত সংযোগৰ সুচলকৰণ সুনিশ্চিত কৰিব।

০০০০০০০

চিৰাঙৰ বিজনী মহাবিদ্যালয়ৰ এন এচ এচ ইউনিটৰ উদ্যোগত কালিৰে পৰা সাতদিনীয়াকৈ বৰলাও গাওঁত বিশেষ শিবিৰ কাৰ্যসূচী অনুষ্ঠিত হৈছে। বিজনী মহাবিদ্যালয়ৰ আভ্যন্তৰীণ মান নিৰূপণ কোষৰ আহ্বায়ক ড° বাবুল বসুমতাৰীয়ে ভাৰত চৰকাৰৰ যুৱ পৰিক্ৰমা আৰু ক্ৰীড়া মন্ত্ৰ্যালয়ৰ ৰাষ্ট্ৰীয় ক্ৰীড়া আঁচনিৰ সৌজন্যত অনুষ্ঠিত এই শিবিৰত উদ্বোধন কৰে। উদ্বোধনী অনুষ্ঠানত

মহাবিদ্যালয়খনৰ দৰ্শন বিভাগৰ সহযোগী অধ্যাপক, এন এচ এচ ইউনিটৰ সহকাৰী কাৰ্যসূচী বিষয়া, বিজনী প্ৰেছ ক্লাবৰ সভাপতিৰ লগতে বৰলাও গাওঁ হাইস্কুল একাংশ ছাত্ৰ-ছাত্ৰীয়ে অংশগ্ৰহণ কৰে।

০০০০০০০

চিৰাং আৰক্ষীয়ে কালি সন্ধিয়া জিলাখনৰ শ্যামঠাইবাৰী অঞ্চলৰ পৰা দুটা হাতী দাঁতসহ এজন লোকক আটক কৰে। জিলাখনৰ জ্যেষ্ঠ আৰক্ষী অধীক্ষকে জনোৱা মতে পাণবাৰী আৰক্ষীয়ে ৰুণীখাটা আৰক্ষীৰ সহযোগত অঞ্চলটোত অভিযান চলাই সোমদৌন নাৰ্জাৰী নামৰ লোকজনক আটক কৰে।

০০০০০০০

—আইচিচি টি-২০ বিশ্বকাপ ক্ৰিকেট প্ৰতিযোগিতাত আজি কলম্বোৰ আৰ প্ৰেমাডাসা ষ্টেডিয়ামত হ'বলগীয়া ছুপাৰ এইটৰ এখন খেলত ইংলেণ্ড নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া সাত বজাত অনুষ্ঠিত হ'ব।

ইপিনে, প্ৰতিযোগিতাৰ চেমিফাইনেলত প্ৰৱেশৰ বাবে ভাৰতৰ সম্ভাৱনা উজ্জ্বল হৈ উঠিছে। যোৱানিশা চেম্বাইৰ এম এ চিদাম্বৰম ষ্টেডিয়ামত ছুপাৰ এইটৰ এখন গুৰুত্বপূৰ্ণ খেলত ভাৰতে জিম্বাব'ৱেক ৭২ ৰানত পৰাজিত কৰাৰ পাছতে দলটোৰ বাবে সম্ভাৱনাৰ দুৱাৰ মুকলি হৈছে। ছুপাৰ এইট পৰ্যায়ৰ নিজৰ অন্তিমখন খেলত অহা দেওবাৰে ভাৰতে ৱেষ্ট ইণ্ডিজক পৰাজিত কৰিব পাৰিলেই চেমিফাইনেলত স্থান নিশ্চিত হ'ব। কালিৰ খেলখনত ভাৰতে নিৰ্ধাৰণ কৰি দিয়া ২৫৭ ৰানৰ বিশাল লক্ষ্যৰে খেল আৰম্ভ কৰি জিম্বাব'ৱেই নিৰ্ধাৰিত ২০ অভাৱত ছটা উইকেটৰ বিনিময়ত ১৮৪ ৰানহে কৰিবলৈ সমৰ্থ হয়। ভাৰত হৈ হৃদয়ীপ সিঙে তিনিটা উইকেট দখল কৰে। ইয়াৰ পূৰ্বে জিম্বাব'ৱেই টছত জিকি প্ৰথমে বলিং কৰাৰ সিদ্ধান্ত লয়। সূৰ্যকুমাৰ যাদৱ নেতৃত্বাধীন ভাৰতে নিৰ্ধাৰিত ২০ অভাৱত চাৰিটা উইকেট হেৰুৱাই ২৫৬ ৰান সংগ্ৰহ কৰে। হাৰ্ডিক পাণ্ডিয়াই ৫৫ ৰান কৰি আউট নোহোৱাকৈ থাকে। তিলক বাৰ্মাই ৪৪ আৰু অপেনিং বেটছমেন অভিষেক শৰ্মাই ৫৫ ৰানৰ বৰঙণি আগবঢ়ায়।

কালি অনুষ্ঠিত আন এখন খেলত দক্ষিণ আফ্ৰিকাই ৱেষ্ট ইণ্ডিজক ৯ উইকেটত পৰাজিত কৰে।

০০০০০০০

সমাপ্ত